

مولانا ظفر علی خاں

اب سے کوئی دس سال اُدھر کا ذکر ہے کہ میں اخبار ”نئی دنیا“ کے دفتر میں بیٹھا کام کر رہا تھا۔ اتنے میں کسی نے آج کے کہا کہ ”جمیندار صاحب آئے ہیں“ میں لنگی باندھے بیٹھا تھا۔ سر کے بال پریشان، ڈاڑھی کٹی دن کی بڑھی ہوئی، ”جمیندار“ کا نام سنتے ہی ہڑ بڑا کے اٹھا، پوچھا ”کون جمیندار صاحب؟“ وہ بے چارہ کچھ کہنے نہ پایا تھا کہ مولانا شائق احمد عثمانی آئے اور کہنے لگے: ”بھئی، مولانا ظفر علی خاں آئے ہیں۔“ چچا صدیق انصاری نے، جو اپنے گدیلے پر بیٹھے پانوں کی جگالی فرما رہے تھے، انگریزی لی اور نیم باز آنکھوں سے، ادھر ادھر دیکھ کر ایک اور گوری کلے میں دہالی۔ ان دنوں ”نئی دنیا“ کا دفتر چوناگلی میں ہوا کرتا تھا۔ سڑک کے کنارے ایک چھوٹا سا مکان تھا۔ باہر ایک طرف عصر جدید پر لیں، دوسری طرف حکیم غلام مصطفیٰ کا مطب۔ دروازے سے اندر گھسو تو دہنی طرف نئی دنیا آباد تھی اور بائیں طرف مولانا شائق احمد عثمانی نے پرانی دنیا بسا رکھی تھی، یعنی اپنے اہل و عیال اور عربی کی بھاری بھر کم کتابوں سمیت رہتے تھے۔ میں اس نئی دنیا کا کولبس تھا اور مقالہ افتتاحیہ کے جہاز کے ساتھ ساتھ فکابت کی کشتی بھی چلاتا تھا، افسوس کہ یہ محفل سال بھر کے اندر اندر برہم ہو گئی، نہ نئی دنیا رہی نہ پرانی دنیا، رہے نام اللہ کا۔

تھوڑی دیر میں مولانا ظفر علی خاں کھٹ کھٹ کرتے تشریف لائے۔ میں نے انھیں اس سے پہلے نہیں دیکھا تھا۔ تصویریں ضرور دیکھی تھیں لیکن تصویروں سے کسی شخص کی صورت شکل کے متعلق صحیح اندازہ نہیں کیا جاسکتا، بہر حال اتنا تو یقین تھا کہ ان کی تو نہ تو ضرور بڑھی ہوئی ہوگی۔ آخر جب معمولی کارکنوں کا قبہ شکم گنبد فلک سے ہمسری کرتا ہے تو مولانا ظفر علی خاں کو، جنھیں آل انڈیا لیڈر کی حیثیت حاصل ہے، ایک عدد گرانڈیل تو ند کا مالک ہونا چاہیے لیکن انھیں دیکھ کر سخت مایوسی ہوئی کہ تو ند نہ عمامہ، آخر یہ کیسے مولانا اور کیسے لیڈر ہیں؟ یہ راز لا ہوز آ کے کھلا کہ مولانا تو ند سے کیوں محروم رہے؟

غرض مولانا تشریف لائے اور آتے ہی سائنس کمیشن، ہندوستان کی جدید اصلاحات، راولنڈ ٹیبل کانفرنس اور کامل آزادی کا قصہ چھیڑ دیا۔ مولانا شائق احمد عثمانی ان دنوں کانگریس سے باغی ہو چکے تھے اور سائنس کمیشن سے تعاون کے حامی تھے۔ اُن سے اس مسئلے پر بحثیں رہتی تھیں۔ اب مولانا نے یہ حکایت شروع کی تو پھر یہی بحث چھڑ گئی لیکن دراصل مجھے اس بحث سے چنداں دلچسپی نہ تھی۔

مولانا کے نزدیک آئینی کمیشن کا ہندوستان آنا بہت اہم واقعہ تھا اور ہمارے نزدیک مولانا ظفر علی خاں کا کلکتے

↑ مصنف ”کولبس“ اور ”سندباد جہازی“ کے قلمی ناموں سے فکاہیہ کالم لکھا کرتے تھے۔

تشریف لانا بہت زیادہ اہمیت رکھتا تھا۔ اب کھینچا تانی شروع ہوئی۔ میں چاہتا تھا کہ مولانا شعر و شاعری کی طرف آئیں اور مولانا ہم سب کو سیاست کی طرف کھینچے لیے جاتے تھے۔ میں نے غالب کا نام لیا، مولانا نے برکن ہیڈ کا ذکر شروع کر دیا..... بس اب یہ کیفیت تھی کہ میں انھیں میر کی طرف لاتا ہوں اور وہ مجھے بالڈون کی طرف لیے جاتے ہیں، میں کہتا ہوں غالب، وہ فرماتے ہیں سائمن، غرض دیر تک یہی جھگڑا رہا، آخر مولانا کو فتح ہوئی، یعنی ہم نے مجبوراً شعر و ادب کا پنڈ چھوڑا اور خاموشی سے ان کی باتیں سننے لگے۔

میں لاہور آیا تو کچھ دنوں زمیندار کے دفتر میں بھی قیام رہا۔ ایک رات کا ذکر ہے کہ کسی نے پچھلے پہر میرا شانہ ہلایا۔ میں آنکھیں ملتا ہوا اٹھ بیٹھا۔ لیکن ابھی صبح کا ذب تھی، ہر طرف تاریکی چھائی ہوئی تھی۔ صرف اتنا معلوم ہوا کہ کوئی شخص میرے سرہانے کھڑا ہے، میں گھبرایا کہ الہی یہ کیا ماجرا ہے، اتنے میں مولانا کی آواز آئی کہ اٹھو میرے ساتھ سیر کو چلو۔ میں سمجھ گیا کہ مولانا سیر کو جارہے ہیں اور مجھے شرفِ رفاقت بخشا جاتے ہیں، لیکن خدا بھلا کرے قاضی احسان اللہ مرحوم کا، انھوں نے مجھے پہلے ہی بتا رکھا تھا کہ اگر مولانا تمہیں اپنے ساتھ سیر کو لے جانا چاہیں تو ہرگز نہ جائیو، میں نے پوچھا، یہ کیوں؟ کہنے لگے وہ تو پچھلے پہر اٹھ کر نہر کے کنارے میلوں دوڑتے ہی چلے جاتے ہیں، پھر ڈنٹر پلٹتے ہیں، تم ساتھ گئے تو تمہیں بھی دوڑائیں گے اور جب تم نڈھال ہو جاؤ گے تو اپنے ساتھ نماز پڑھا لیں گے۔ اب جو مولانا نے ساتھ چلنے کو کہا تو قاضی صاحب کی نصیحت یاد آگئی اور آنکھوں تلے موت کا نقشہ پھر گیا۔ میں نے نہایت مضحل آواز میں کہا کہ ”مولانا! میں تو..... میں تو سخت بیمار ہوں۔ رات بخار ہو گیا تھا۔ اب سر میں سخت درد ہے۔ پیٹ میں بھی درد ہو رہا ہے۔ غالباً توج لٹا ہے۔ مجھے پہلے بھی یہ مرض ہو چکا ہے..... ہائے اللہ“ یہ کہہ کر میں نے آنکھیں بند کر لیں۔

یہ تدبیر کارگر ہوئی۔ مولانا نے مجھ سے ہمدردی ظاہر کی۔ علاج کے متعلق چند معقول مشورے دیے اور تشریف لے گئے۔ میں نے خدا کا شکر ادا کیا اور جی میں تہیہ کر لیا کہ اب دفتر میں نہیں رہوں گا۔ اب یہ بات بھی سمجھ میں آگئی کہ مولانا تو ند سے کیوں محروم ہیں۔

آگے چل کر معلوم ہوا کہ انھیں صرف دوڑنے اور ڈنٹر پلٹنے کا ہی شوق نہیں، مگر ابھی ہلاتے ہیں، نیزہ بازی اور شہسواری میں بھی برق ہیں، پیرا کی اور کشتی گیری میں بھی بند نہیں، نشانہ بھی اچھا لگاتے ہیں۔ حیدرآباد کی ملازمت کے زمانے میں کچھ دن فوج میں بھی رہے۔ یہ قصہ عجیب ہے، سپاہی نیزہ بازی کے کرتب دکھا رہے تھے ان کی بھی طبیعت لہرائی۔ گھوڑے پر سوار ہو کے نیزہ تانا اور آن کی آن میں میخ اکھیڑی۔ ہر طرف سے تحسین و آفرین کا غلغلہ ہوا اور ان کی خدمات فوج کے صیغے میں منتقل کر دی گئیں، لیکن افسر الملک سے نباہ نہ ہو سکا، اس لیے استعفا دے دیا۔

ایک مرتبہ ایک صاحب کہنے لگے کہ مولانا ظفر علی زبان اور محاورے کے استاد ہیں۔ اشعار کی بندش خوب ہوتی

۱۔ ایک شدید درد جو قولون (بڑی آنت) میں ہوتا ہے اگر بڑی میں اسے Appendicitis کہتے ہیں۔

کے ہاں حقیقی شاعری بہت کم ہے۔ میں نے کہا ذرا بحیرہ قلم، لندن کی ایک صبح، رامائن کا ایک سین، پڑھ کر
 کہے۔ ”میں نے تو یہ نظمیں نہیں پڑھیں لیکن مولانا کے اشعار سے معلوم ہوتا ہے کہ ان کا قلب عشق و محبت کے
 لطیف جذبات سے خالی ہے۔“ میں نے گفتگو کا پہلو بدل کر شعر خوانی شروع کر دی۔ پہلے فارسی کے ایک دو شعر سنائے۔
 جب وہ جھومنے لگے تو شاد کا یہ شعر پڑھا۔

دیکھا کیے وہ مست نگاہوں سے بار بار
 جب تک شراب آئی کئی دور ہو گئے

انہوں نے دو تین مرتبہ یہ شعر پڑھوایا۔ میں نے پھر کہا۔

سلیقہ سے کشی کا ہو تو کر سکتی ہے محفل میں
 نگاہ مست ساقی مفلسی کا اعتبار اب بھی

وہ شعر سن کر تڑپ گئے۔ کہنے لگے ”کس کا شعر ہے؟“ میں نے پوچھا ”جو شخص ایسا شعر کہ سکتا ہے اس کے متعلق
 آپ کا کیا خیال ہے؟“ کہنے لگے ”اس کے شاعر ہونے میں کیا شک ہے۔“ میں نے کہا ”تو پھر سن لیجئے کہ یہ شعر
 مولانا ظفر علی خاں کا ہے۔“ یہ سن کر ان کا اوپر کا سانس اوپر اور تلے کا تلہ رہ گیا۔

دراصل مولانا کی شاعری پر تنقید کرنا میرا موضوع نہیں۔ یونہی برسبیل تذکرہ یہ باتیں آگئیں۔ مجھے تو یہ کہنا ہے
 کہ مولانا نے اپنی تمام نظمیں بہت تھوڑے وقت میں کہی ہیں۔ شاید ہی کوئی نظم ایسی ہو جو انہوں نے گھنٹے دو گھنٹے میں کہی
 ہو۔ ورنہ ایک نظم پر عموماً آدھ گھنٹے سے زیادہ وقت صرف نہیں ہوتا۔ ”پھر نکال۔ ہسر نکال“ بڑے معرکے کی نظم ہے۔
 سترہ شعر ہیں جو گھنٹے بھر میں لکھے گئے ہیں۔ اس کا آخری شعر مجھے نہیں بھولتا۔

تو غزل خوانی پہ آجائے تو ہے خواجئے وقت
 زلفِ عنبر بار سے کڑم بکھیر اژدر نکال

ہم نے اکثر شاعروں کو دیکھا ہے کہ شعر کہنا چاہتے ہیں تو شفا الملک حکیم فقیر محمد صاحب چشتی سے
 رجوع کرتے ہیں اور ہفتے بھر کا سہل لے لیتے ہیں اور پھر فی یوم ایک شعر کے حساب سے کہتے چلے جاتے ہیں، یہ نہیں
 کرتے تو بیوی کو پینتے ہیں یا اس سے پٹنے ہیں، بچوں کو جھڑکتے ہیں، ذرا گھر میں شور ہوا اور وہ سر کے بال نوچنے
 لگے۔ ”ہائے عنقائے مضمون دام میں آ کے چلا گیا۔ کم بختو! ملعونو! تمہارے شور نے اسے اڑا دیا۔“ مولانا ظفر علی خاں کا
 یہ حال نہیں، جس طرح ہم اور آپ نثر لکھتے ہیں اسی طرح وہ شعر کہتے چلے جاتے ہیں۔

مولانا جب تک دفتر میں رہتے تھے بڑی چہل پہل رہتی تھی۔ نظم لکھی اور پکار کے کہا کہ ”بلاؤ قاضی کو، بلاؤ اختر
 کو، کہاں ہے زاہدی، کہاں ہے حسرت؟“ سب جمع ہوئے اور مولانا نے نظم پڑھ کے سنائی اور پھر انہیں نت نئی تجویزیں

سوچتی رہتی تھیں جو دو تین دن کے چرچے میں غائب غلہ ہو جاتی تھیں۔ ہم میں سے کوئی اچھا شعر کہتا یا کوئی اچھا مضمون لکھتا، تو تعریف کر کے دل بڑھاتے اور انعام بھی دیتے۔ ایک مرتبہ راقم نے نکاہت لکھے، بہت خوش ہوئے، بڑا نکال کے دے دیا اور کہنے لگے: ”اس میں جو کچھ ہے لے لو۔“ لیکن اکثر لوگ پھر بھی دعائیں مانگتے رہتے تھے کہ اللہ کرے مولانا کہیں دور چلے جائیں اور عموماً یہ دعائیں قبول ہی ہوتی تھیں۔

اصل میں مولانا کو اخبار کی زبان اور کتابت کی صحت کا بڑا خیال رہتا تھا۔ کاتبوں کی جان الگ آفت میں، ایڈیٹر الگ مصیبت میں مبتلا، جب تک مولانا دفتر میں ہیں، غل غپاڑا مچا ہوا ہے۔ جوں ہی کاپی پر نظر پڑی شور مچ گیا۔ ”ارے یہ کیا کیا؟ یہ عبارت تو بالکل مہمل ہے۔ اس مراسلے کی تصحیح نہیں ہوئی، یوں ہی کاتب کو دے دیا گیا ہے۔ خبروں کی عبارت چست نہیں۔ کتابت کی غلطیاں تو دیکھو، ایک کالم میں پچاس پچاس غلطیاں اور کتابت کیسی عجیب ہوئی ہے، کوئی دائرہ بھی تو صحیح نہیں، غضب خدا کا، قرآن کی آیت غلط لکھ دی، اتنا خیال نہ آیا کہ کلام الہی ہے، ستیاناس کر دیا اخبار کا، ان تمام کاپیوں کو جلا دو، از سر نو اخبار مرتب نہیں ہو سکتا، اعلان کر دو کہ کل اخبار نہیں نکلے گا۔ بلاؤ! اختر کو، اختر! اختر کہاں ہے؟ کہاں ہے قاضی؟ قاضی! بند کر دو جی اخبار کو! بند کر دو! میں یوں اخبار نہیں نکالنا چاہتا.....“

(مردم دیدہ)

سوالات

۱۔ مختصر جواب لکھیے:

- الف۔ کیا سبب تھا کہ مولانا تو ند سے محروم تھے؟
- ب۔ صبح کا ذب کے وقت مولانا ظفر علی خاں کے معمولات کیا تھے؟
- ج۔ مصنف صبح کے وقت مولانا کے ساتھ سیر پر جانے سے کیوں گریزاں تھے؟
- د۔ سبق میں مولانا کی کن کن نظموں کا ذکر آیا ہے؟
- ہ۔ مولانا ظفر علی خاں شعر یا نظم کہنے میں کتنا وقت صرف کرتے تھے؟
- و۔ مصنف کے خیال میں عام شاعر حضرات شعر کہنے سے پہلے کیا انداز اختیار کرتے ہیں؟
- ز۔ مولانا ظفر علی خاں اپنے اخبار میں لکھنے والوں کی حوصلہ افزائی کس طرح کرتے تھے؟
- ح۔ کتابت اور زبان کی غلطیاں اور کمزوریاں دیکھ کر مولانا کس رد عمل کا اظہار کرتے تھے؟

۲۔ مندرجہ ذیل جملوں کی وضاحت اپنے الفاظ میں کیجیے:

الف۔ اپنے گدیے پر بیٹھے پانوں کی جگالی فرما رہے تھے۔

ب۔ قُبۃ شکرِ کعبہ فلک سے ہمسری کرتا ہے۔

ج۔ آنکھوں تلے موت کا نقشہ پھر گیا۔

د۔ ہر طرف سے تحسین و آفرین کا غلغلہ بلند ہوا۔

ہ۔ نیزہ بازی اور شہسواری میں بھی برق ہیں۔

و۔ یسن کر ان کا اوپر کا سانس اوپر اور تلے کا تلے رہ گیا۔

ز۔ ہائے عشقائے مضمون دام میں آ کے چلا گیا۔

۳۔ مندرجہ ذیل محاورات کو اپنے جملوں میں اس طرح استعمال کیجیے کہ ان کا مفہوم واضح ہو جائے:

محفل برہم ہونا، کھینچا تانی ہونا، پنڈ چھوڑنا، ڈنٹر پیلنا، برق ہونا، طبیعت لہرانا، غائب غلہ ہو جانا، غل غپاڑا اچانا۔

۴۔ متن کو پیش نظر رکھتے ہوئے خالی جگہ کے لیے مناسب لفظ کا انتخاب کیجیے۔

الف۔ میں اس نئی دنیا کا ----- تھا۔

(دریافت کنندہ، واسکوڈی گاما، کولمبس)

ب۔ نئی دنیا ہی نہ پرانی دنیا۔ رہے نام ----- کا۔

(اللہ، خدا، رب)

ج۔ مولانا نے اپنی تمام نظمیں بہت ----- وقت میں کہی ہیں۔

(تھوڑے، زیادہ، مناسب)

د۔ مولانا ظفر علی خاں زبان اور محاورے کے ----- ہیں۔

(فنکار، استاد، ماہر)

ہ۔ مولانا جب تک دفتر میں رہتے تھے بڑی ----- رہتی تھی۔

(سراسیمگی، چہل پہل، افسردگی)

۵۔ مندرجہ ذیل اقتباسات کی تشریح سیاق و سباق کے حوالے سے کیجیے:

الف۔ اُن دنوں نئی دنیا کا دفتر ----- رہے نام اللہ کا۔

ب۔ ہم نے اکثر شاعروں کو دیکھا ہے ----- شعر کہتے چلے جاتے ہیں۔

☆☆☆☆☆